

## جمع قرآن اور مصاحف عثمانیہ کی رو سے ثبوت قراءات

[اسباب جمع کے بارے میں اور اس بارہ میں کہ حضرت زید بن ثابت رضی اللہ عنہ نے عہد صدیقی میں تمام وجہ سمیت قرآن مجید جمع کیا]

قراءات متواترہ کے انکار کے سلسلہ میں بعض معاصر مفکرین سخت گمراہی کا شکار ہیں، لیکن اس حد تک وہ بھی اتفاق رکھتے ہیں کہ حضرت عثمان رضی اللہ عنہ نے جس قرآن کو جمع کیا تھا اور جس قراءت عامہ پر مصحف کی کتابت کروائی تھی، اس میں مکتوب ہر شے قرآن ہی ہے اور وہی قرآن (مصحف) آج تک امت میں اتناقی تعامل سے مقروء ہے، لیکن تحقیق سے یہ بات ثابت ہو چکی ہے کہ حضرت عثمان رضی اللہ عنہ نے قراءات قرآنیہ کو ختم نہیں فرمایا تھا اور جو مصاحف لکھوائے تھے، وہ موجودہ تمام قراءات کے مطابق تھے، بلکہ علمائے قرآن کے ہاں تو ثبوت قراءات کی ایک متفقہ شرط یہ ہے کہ وہ مصاحف عثمانیہ میں سے ہر صورت کسی نہ کسی کے متن (رسم) سے مطابقت رکھتی ہوں۔ مزید برآں سلف کے ہاں قراءات عامہ سے مراد بھی روایت حفص کے بجائے قراءات سبعہ و عشرہ ہیں۔ اسی طرح روایت حفص کی طرح دیگر تمام قراءات بھی امت میں کچھلی چودہ صدیوں سے اتناقی تعامل کے ساتھ منقول چلی آ رہی ہیں۔

زیر نظر مضمون میں جمہوریہ مصر کے نامور عالم قراءات شیخ المقاری علامہ علی خلیف حسینی رضی اللہ عنہ نے جمع عثمانی کی نوعیت اور مصاحف عثمانیہ کے مختلف قراءات پر مشتمل ہونے کو موضوع بحث بنایا ہے۔ ان کی زیر نظر تخریر ان کی کتاب اللکواکب الدرّیة سے اخذ کر کے قارئین کی نظر کی جارہی ہے۔ (ادارہ)

وفات نبوی ﷺ کے ساتھ ہی جب وحی کا انقطاع حتمی ہو گیا تو فطرت نے جمع قرآن کا تقاضا کیا۔ اللہ نے اُمت محمدیہ کے لیے حفاظت قرآن کا وعدہ پورا کرتے ہوئے خلفاء راشدین کے دل میں جمع قرآن والی بات القاء کی۔ اس (مبارک کام) کی طرح حضرت ابوبکر صدیق رضی اللہ عنہ نے حضرت عمر فاروق رضی اللہ عنہ کے مشورہ سے ڈالی۔ سو جمع قرآن کا کام زید بن ثابت رضی اللہ عنہ نے انجام دیا۔ یہ مصحف تاحیات حضرت ابوبکر رضی اللہ عنہ کے پاس رہا پھر بعد میں حضرت عمر رضی اللہ عنہ کے پاس ان کی وفات تک رہا اور ان کے بعد حضرت حفصہ رضی اللہ عنہا کے پاس تاحین حیات رہا۔

(زید رضی اللہ عنہ کا جامع کردہ مصحف) حضرت عمر رضی اللہ عنہ کی وصیت کے مطابق حضرت حفصہ رضی اللہ عنہا کو منتقل کر دیا گیا اور انہی کے پاس رہا۔ جسے ضرورت ہوتی وہ ان سے حاصل کر کے اسے دیکھ لیتا۔

☆ جمہوریہ مصر کے مایہ ناز عالم قراءات اور محقق

☆ فاضل کلیة القرآن الکریم، جامعہ لاہور الاسلامیہ، رکن مجلس التحقیق الاسلامی، لاہور

قاضی ابن باقلانی رحمۃ اللہ علیہ فرماتے ہیں:

حضرت ابوبکر صدیق رضی اللہ عنہ کا قرآن جمع کرنا فرض کفایہ تھا جس کی دلیل آنحضرت صلی اللہ علیہ وسلم کا یہ قول ہے:

«لا تکتبوا عنی شیئاً غیر هذا القرآن» ”مجھ سے قرآن کے علاوہ کچھ مت لکھو۔“

اور اسی طرح فرمان باری تعالیٰ ہے: ﴿إِنَّ عَلَيْنَا جَمْعَهُ وَقُرْآنَهُ﴾

”اس قرآن کا پڑھانا اور جمع کرنا ہماری ذمہ داری ہے۔“

### سبب:

اس کے پس منظر میں مسلمانوں کا کذاب کا واقعہ ہے۔ جب اس کی طرف آنحضرت صلی اللہ علیہ وسلم نے مکہ سے دعوت توحید کا پیغام بھیجا تو اس نے نبوت کا دعویٰ کر ڈالا اور اپنا ایک آدمی نبی صلی اللہ علیہ وسلم کی طرف بھیجا جو آپ صلی اللہ علیہ وسلم کے اقوال اور آپ صلی اللہ علیہ وسلم پر نازل شدہ قرآن کی اطلاعات اس تک پہنچاتا تھا اور وہی منقول اخبار وغیرہ مسلمانوں کے سامنے پڑھتا تھا کہ وہ سمجھیں کہ یہ اسی پر نازل ہوا ہے۔ جب اس نے رحمن کا نام سنا تو اس نے اپنا نام بھی رحمن رکھ لیا۔ جب نبی صلی اللہ علیہ وسلم سے قرآن مشہور و معروف ہوا تو اب اس کے لیے ممکن نہ تھا کہ وہ اسے اپنی طرف منسوب کر کے لوگوں کے سامنے بیان کر سکے تو اس نے قرآن میں اختلاط کرنے کی کوشش کی۔ مسلمانوں کو جو گری میں معروف تھا اور بہت فریبی اور کینی طبیعت کا مالک تھا۔ نیز قراء کا سب سے بڑا دشمن بھی تھا۔

جب آنحضرت صلی اللہ علیہ وسلم اپنے خالق حقیقی سے جا ملے اور ابوبکر رضی اللہ عنہ خلیفہ بنے تو مسلمانوں نے اپنے اوتھے پن کا ثبوت دیتے ہوئے اپنی باطل اور جھوٹی خرافات کے ذریعے بنو حنیفہ کو مد تہ بنا ڈالا۔ جب اس بات کا حضرت ابوبکر صدیق رضی اللہ عنہ کو علم ہوا تو انہوں نے خالد بن ولید رضی اللہ عنہ کی سرکردگی میں چار ہزار گھڑسواروں پر مشتمل لشکر روانہ کیا۔ دونوں جماعتوں میں ٹڈبھیڑ ہوئی اور گھمسان کارن پڑا۔ مسلمانوں میں سے ایک جماعت نے شہادت حاصل کی جن میں سیدنا عمر رضی اللہ عنہ کے بھائی زید رضی اللہ عنہ بھی تھے اور انہی شہداء میں سے سات سو قراء بھی تھے۔ حضرت براء بن مالک رضی اللہ عنہ نے مسلمانوں پر حملہ کر کے اس کی فوج کو ٹکڑوں میں تقسیم کر دیا۔ اللہ کی مدد نازل ہوئی۔ مسلمانوں نے دشمن کی فوج کو شکست سے دوچار کیا اور ان کا پیچھا کیا حتیٰ کہ انہیں ایک باغ میں پناہ لینے پر مجبور کر دیا۔ مسلمانوں کے ساتھیوں نے باغ میں داخل ہو کر خود پر دروازہ بند کر لیا۔ براء بن مالک رضی اللہ عنہ اپنی ڈھال سے چھپتے ہوئے ان میں داخل ہو گئے اور انہوں نے مسلمانوں کے لیے دروازہ کھول دیا وہ اندر داخل ہوئے، انہوں نے مسلمانوں کو قتل کرنے والے وحشی رضی اللہ عنہ تھے اور وہ کہا کرتے تھے: ”میں نے ایک بہترین آدمی (حضرت حمزہ رضی اللہ عنہ) کو شہید اور بدترین آدمی (مسلمانوں کو قتل کیا۔“

امام شاطبی رحمۃ اللہ علیہ اس واقعہ کی طرف اشارہ کرتے ہوئے فرماتے ہیں:

”عبدالقدیر رضی اللہ عنہ میں جنگ یمامہ میں مسلمانوں سے ٹڈبھیڑ ہوئی اور وہ اس میں ناکام ہوا۔ شدید لڑائی کے بعد وہ میدان ہی اس کی قبر ثابت ہوا اور یہ لڑائی قراء پر بھی سخت بھاری تھی۔“

جب حضرت عمر رضی اللہ عنہ نے یہ صورت حال دیکھی تو روئے زمین سے قراء کے اٹھ جانے کے ساتھ قرآن کے اٹھ جانے کا خطرہ محسوس کرتے ہوئے اس سے ابوبکر صدیق رضی اللہ عنہ کو آگاہ فرمایا اور قرآن جمع کرنے کا مشورہ دیا۔ اسی بات کو امام ابو عمر رحمۃ اللہ علیہ نے اپنی کتاب ’المحکم‘ میں اپنی سند کے ساتھ نقل کیا ہے۔

اور ایک دوسری روایت میں ہے:

”عمرؓ نے فرمایا مختلف علاقوں میں بکثرت قراء کے شہید ہونے کی وجہ سے مجھے ڈر ہے کہیں قرآن ختم نہ ہو جائے، لہذا آپ جمع قرآن کا حکم جاری فرمائیے۔ تو ابو بکرؓ نے فرمایا جو کام اللہ کے رسول ﷺ نے نہیں کیا اور نہ ہی اس کے کرنے کے بارہ میں ہمیں کہا ہے تو میں ایسا کام کیوں کروں؟ تو عمرؓ نے فرمایا: آپ یہ کام کیجئے، اللہ کی قسم اس میں خیر ہے۔ عمرؓ اس کام کے لیے ابو بکرؓ سے کہتے رہے حتیٰ کہ اللہ نے ابو بکرؓ کو وہ دکھایا جو عمرؓ نے دیکھا اور ایک روایت کے مطابق ابو بکرؓ نے فرمایا کہ عمرؓ مجھ سے اس کام کے لیے اصرار کرتے رہے حتیٰ کہ اللہ نے میرے سینے کو اس کام کے لیے کھول دیا۔“

زید بن ثابتؓ فرماتے ہیں: مجھے ابو بکرؓ نے بلایا ان کے پاس عمرؓ بھی موجود تھے اور عمرؓ کی بیان کردہ صورت حال کو بیان کرتے ہوئے مجھے قرآن جمع کرنے کا کہا۔ میں نے عمرؓ کو مخاطب کرتے ہوئے کہا ہم وہ کام کیسے کر سکتے ہیں جو اللہ کے رسول ﷺ نے نہیں کیا؟ تو انہوں نے فرمایا: اللہ کی قسم یہ سراسر خیر ہے۔ وہ مجھ سے اصرار کرتے رہے حتیٰ کہ اللہ نے اس کام کے لیے میرا سینہ کھول دیا۔ انہوں نے کہا تو عقل مند تو جو ان آدمی ہے اور کاتب وحی بھی ہے، لہذا میں تمہیں اس کام کی زحمت دوں گا۔ آپ قرآن کو کتابی شکل میں جمع کریں۔ میں نے ان دونوں سے کہا جو کام رسول اللہ ﷺ نے نہیں کیا وہ آپ کیوں کر رہے ہیں؟ ان دونوں نے کہا: اللہ کی قسم اس میں خیر ہے۔ وہ مجھ سے اصرار کرتے رہے حتیٰ کہ اللہ نے اس کام کے لیے میرے سینے کو کھول دیا اور مجھے بھی وہ (خیر) نظر آنے لگی جو انہوں نے دیکھی تھی۔

سوال

سوال: ﴿إِنَّا نَحْنُ نَزَّلْنَا الذِّكْرَ﴾ کا علم ہونے کے باوجود حضرت عمرؓ کا قرآن ختم ہونے کا خوف کیا معنی رکھتا ہے؟

جواب: عمرؓ کے قول کا مطلب یہ ہے کہ قرآن مجید چونکہ مختلف لوگوں کے پاس تھا، جب لوگ فوت ہو گئے تو ان کے جانے کے ساتھ وہ لکھا ہوا بھی ختم ہونے کا امکان تھا، کیونکہ نامعلوم متوفی نے وہ مکتوب آیات کہاں رکھی ہوں اور کیسے لکھی ہوں۔ عمرؓ کے کہنے کا مطلب الفاظ قرآن کا ختم ہونا نہ تھا بلکہ کتابت قرآن کا ختم ہونا تھا۔

\* یا عمرؓ نے تو اترتے ختم ہونے کا اندیشہ محسوس کیا۔

\* یا یہ کہ آیات کو محفوظ کر لینا تخریف سے محفوظ کرنے کے مترادف ہے۔

سوال: ابو بکرؓ کے قول لم یأمر یا رسول اللہ بكتتابه القرآن کا کیا مطلب ہے اور اس پر مستزاد بخاری میں موجود روایت «لا تكتبوا عني غير القرآن شيئا ومن كتب غيرہ فليمحہ» بھی سامنے ہوتو؟

جواب: ابو بکرؓ کے کہنے کا مطلب یہ تھا کہ آپ نے ہمیں یہ حکم نہیں دیا کہ ہم ان مختلف جگہ پر لکھے جانے والے قرآن کو ایک مصحف کی شکل میں جمع کریں یا لکھیں۔

سوال: تمہیں سے زائد کاتبین وحی کی موجودگی کے باوجود زید بن ثابتؓ کا ہی انتخاب کیوں؟ حالانکہ کاتبین وحی میں بڑے بڑے نام بھی موجود تھے، مثلاً ابو بکر، عمر، عثمان، علی، ابان بن سعید، خالد بن ولید، ابی بن کعب، ارقم بن ابی ارقم، معاویہ بن ابی سفیان، ثابت بن قیس، حنظلہ بن ابی الریح، ابورافع قطبی، خالد بن سعید بن عاص، زید بن ثابت، علاء بن حضرمی اور اسی طرح کتابین اموال صدقہ میں سے زبیر بن عوام، اور جم بن صلت، کھجوروں کے

اندازے لکھنے کے لیے حذیفہ بن یمان، معاملات کے کاتبین مغیرہ بن شعبہ اور حصین بن نمیر رضی اللہ عنہم ایسے ہی جب حضرت عثمان رضی اللہ عنہ پر باغیوں نے حملہ کیا اور انہی میں سے ایک نے ان کے ہاتھ پر تلوار سے وار کیا تو حضرت عثمان رضی اللہ عنہ نے ہاتھ اٹھاتے ہوئے فرمایا: ”اللہ کی قسم یہ وہ ہاتھ ہے جس نے سب سے پہلے آنحضرت صلی اللہ علیہ وسلم کے سامنے مفصل سورتیں تحریر کیں۔“

معاویہ رضی اللہ عنہ فرماتے ہیں:

”اللہ کے رسول صلی اللہ علیہ وسلم نے مجھ سے کہا اے معاویہ! دوات (کامنہ) کھلا رکھو، قلم کو ٹیڑھا قلم لگاؤ (کاٹو)، باء کو سیدھا لکھو، سین کے شوشوں کو جدا جدا کر کے لکھو، میم کے منہ کو گول کرو، لفظ اللہ خوبصورت لکھو، رحمن پر کھڑی زبر ڈالو، اور رحیم کو نہایت خوبصورت لکھو۔ قلم اپنے بائیں کان پر رکھو یہ آپ کو زیادہ یاد کروانے والی ہے۔“

پھر ان میں سے ہجرت کے بعد زیادہ ترویجی زید بن ثابت رضی اللہ عنہ نے تحریر کی، فتح مکہ کے بعد معاویہ بن ابی سفیان رضی اللہ عنہ نے، قریشیوں میں سے پہلے عبداللہ بن سعد بن ابی السرح (لیکن یہ مرتد ہو گئے مدینہ سے بھاگ کر مکہ آ گئے اور فتح مکہ کے وقت دوبارہ مسلمان ہو گئے تھے) اور مدینہ میں سب سے پہلے کاتب وحی ابی بن کعب تھے۔ ان سب کی موجودگی میں ابوبکر رضی اللہ عنہ نے زید رضی اللہ عنہ ہی کو کیوں منتخب کیا؟

**جواب:** زید رضی اللہ عنہ کو خاص کرنے کی وجہ ان کا دینی کمال، عدالت، حسن سیرت اور علم تھا۔

حافظ ابو نعیم رحمۃ اللہ علیہ فرماتے ہیں: زید رضی اللہ عنہ علم، فقہ اور فرائض میں امت میں سے سب سے بہتر تھے۔

امام شععی رحمۃ اللہ علیہ فرماتے ہیں: زید رضی اللہ عنہ نے رکاب میں پاؤں رکھا تاکہ سواری پر سوار ہو سکیں۔ حضرت عبداللہ بن عباس رضی اللہ عنہما نے ان کی سواری کی لگام تمام لی۔ زید رضی اللہ عنہ فرمانے لگے: اے رسول اللہ صلی اللہ علیہ وسلم کے پیچھے بھائی چھوڑ دیجئے اور ہمیں شرمندہ نہ کیجئے، تو فرمایا: ہم تو علماء کے ساتھ اسی (ادب کے ساتھ) پیش آتے ہیں، زید رضی اللہ عنہ نے ابن عباس رضی اللہ عنہما کا ہاتھ پکڑا اور بوسہ دیتے ہوئے فرمایا: آپ صلی اللہ علیہ وسلم نے ہمیں اپنے معززین اور کبار کا اسی طرح ادب کرنے کا حکم دیا ہے۔

ابن عباس رضی اللہ عنہما، زید رضی اللہ عنہ کی بابت فرماتے ہیں:

”أَنَّ مِنَ الرَّاسِخِينَ فِي الْعِلْمِ “وَهُ عِلْمٌ فِي تَحْقِيقِ رُكْعَةِ وَالْوَلْوَالِ مِنْ سَبْعَةِ“

اور انہی کی بابت حسان بن ثابت رضی اللہ عنہا نے ان کی وفات پر مرثیہ کہتے ہوئے کہا:

فمن للقوافي بعد حسان وابنه

ومن للعماني بعد زيد بن ثابت

”شعر گوئی میں حسان رضی اللہ عنہ اور اس کے بیٹے کا کوئی ہمسر نہیں اور کنتہ رس میں زید بن ثابت رضی اللہ عنہ کا کوئی ثانی نہیں۔“

زید رضی اللہ عنہ نہایت ذہین و فطین تھے۔ انہی سے مروی ہے، فرماتے ہیں: مجھے اللہ کے رسول صلی اللہ علیہ وسلم نے فرمایا: میرے پاس خط آتے ہیں میں پسند نہیں کرتا کہ ہر ایک ان سے باخبر ہو کیا آپ سریانی زبان سیکھ سکتے ہیں؟ میں نے عرض کی: جی ہاں! چنانچہ میں نے سترہ (۱۷) راتوں میں وہ زبان سیکھ لی۔

انہوں نے عہد نبوی صلی اللہ علیہ وسلم میں قرآن جمع کیا (لکھا) اور عرضہ اخیرہ کے مطابق دونوں مرتبہ آنحضرت صلی اللہ علیہ وسلم کو قرآن سنایا اور آپ صلی اللہ علیہ وسلم کے لیے وحی کی کتابت بھی کی۔

امام شاطبی رحمہ اللہ نے عقیلہ میں اسی طرف اشارہ کیا ہے:

نادی أبابكر الفاروق خفت علي ال  
قراء فادرك القرآن مستطرا  
فاجمعوا جمعه في الصحف واعتمدوا  
زيد بن ثابت العدل الرضا نظراً

”عمر رضی اللہ عنہ نے ابوبکر رضی اللہ عنہ سے کہا کہ قراء کے شہید ہونے کی وجہ سے مجھے خطرہ محسوس ہو رہا ہے لہذا قرآن مجید کتابی شکل میں جمع کروائیے۔“

انہوں نے قرآن مجید کو مصاحف میں جمع کروانے پر اتفاق کیا اور اس معاملہ میں زید بن ثابت رضی اللہ عنہ جو عادل و پسندیدہ ہیں، پر جانچ کر اعتماد کیا۔

زید رضی اللہ عنہ فرماتے ہیں اگر تین (ابوبکر و عمر رضی اللہ عنہما) مجھے ایک پہاڑ دوسری جگہ منتقل کرنے کا حکم دیتے تو یہ کام (جمع قرآن) سے زیادہ مشکل نہ تھا اور دوسری روایت کے مطابق اگر مجھے ایک پہاڑ دوسری جگہ منتقل کرنے کا حکم دیا جاتا تو وہ میرے لیے اس (جمع قرآن) سے زیادہ آسان تھا۔ فرماتے ہیں میں نے قرآن میں اوراق عسب (کھجور کے پتوں) لنحاف (سفید باریک چوڑا پتھر) اور لوگوں کے سینوں سے جمع کرنا شروع کیا اور ایک روایت میں ہے کہ میں نے قرآن مجید لوگوں کے سینوں (حفظ) رفاع (کپڑوں سے) اضلاع (پلی کی ہڈیوں سے) اور عسب (پتھر کے ٹکڑوں) سے جمع کیا۔ یعنی عہد نبوی میں قرآن مجید مذکورہ متفرق چیزوں پر بلا ترتیب سورہ لکھا جا چکا تھا اگرچہ ایک جگہ پر جمع نہ تھا۔ جیسا کہ ابوداؤد نے نقل کیا ہے کہ زید رضی اللہ عنہ فرماتے ہیں: ایک آیت جو میں اللہ کے رسول صلی اللہ علیہ وسلم سے سنا کرتا تھا مجھے صرف ایک انصاری صحابی کے پاس (کھچی) ہوئی ملی۔ وہ آیت مندرجہ ذیل ہے:

﴿مَنْ آمَنُومُنِينَ رَجَالَ صَدَقُوا مَا عَاهَدُوا اللَّهَ عَلَيْهِ فَمِنْهُمْ مَنْ قَضَى نَهْبَهُ...﴾ الایۃ ﴿سو میں نے اسے اس کے مقام پر لکھ دیا۔

ایک روایت میں ہے کہ مجھے ایک اور آیت نہ ملی میں اس کی تلاش میں نکلا اور مہاجرین و انصار سے اس کی بابت پوچھتا رہا یہاں تک کہ مجھے وہ آیت حضرت خزیمہ بن ثابت انصاری رضی اللہ عنہ کے پاس سے ملی، وہ آیت یہ ہے:

﴿لَقَدْ جَاءَكُمْ رَسُولٌ مِّنْ أَنْفُسِكُمْ عَزِيزٌ عَلَيْهِ مَا عَنِتُّمْ...﴾ الایۃ ﴿سو میں نے یہ آیت سورہ توبہ کے آخر میں لکھ دی۔ پھر میں نے پورا قرآن خود پڑھا تو اس میں کوئی بھی کمی نہ تھی۔

**سوال:** حضرت زید رضی اللہ عنہ حافظ قرآن اور کتاب وحی ہونے کے باوجود مذکورہ آیات کی تلاش و تتبع میں کیوں نکلے نیز کیا ایک آدمی سے آیت ملنے پر تو اتر ثابت ہو جاتا ہے۔

**جواب:** حضرت زید رضی اللہ عنہ دوسروں سے سوال اس وجہ سے کرتے تھے تاکہ منزل حروف سببہ کا احاطہ کر سکیں اور اگر کوئی وجہ رہ گئی ہو تو اسے دوسرے سے پوچھ کر مکمل کر سکیں چونکہ مکتوبات قرآن یہ متفرق تھے یا نبی صلی اللہ علیہ وسلم کے سامنے لکھے جانے والے مکتوبات سے زائد تھے۔ لہذا یقین کامل اور انداز تحریر کے جانچنے کے لیے ضروری تھا کہ زید رضی اللہ عنہ لکھا ہوا دیکھتے اور اگر مسؤل حافظ بھی ہوتا تو اپنے حافظے سے اس کی تصدیق و تائید کرتا تاکہ انہیں (زید رضی اللہ عنہ)

کو) معلوم ہو سکے کہ آیا اس میں کوئی اور قراءت ہے یا نہیں اور دوسری وجہ یہ بھی تھی کہ جب لکھتے وقت حافظ بھی اصل پر اعتماد کرے تو یہ زیادہ موزوں اور قابل اعتماد ہوتا ہے، کیونکہ مکتوب رسم الخط کے موافق لکھنا زیادہ بلوغ اور ممکن الحصول ہے اور اس لیے بھی کہ خبر واحد کی بجائے قطعی طریقے سے حاصل ہونے والا علم زیادہ قوی اور پختہ ہوتا ہے۔

سوال کے دوسرے حصے کا جواب کہ زید رضی اللہ عنہ کے قول:

”فقدت اية لم أرها مكتوبة إلا عند رجل كالمطلب یہ ہے کہ:

”وہ آیت مجھے لکھی ہوئی صرف ایک آدمی کے پاس سے ملی۔ مزید اگر حضرت زید رضی اللہ عنہ کے قول پر غور کیا جائے تو اس میں عند رجل (ایک آدمی کے پاس تھی) ہے نہ کہ فی حفظ رجل (صرف ایک حافظ کے علم میں تھی) اور یہ بھی یاد رہے کہ تو اتر کتابت سے حاصل نہیں ہوتا بلکہ قراء کی تعداد تو عدد و اترا سے کہیں زیادہ تھی۔“

مذکورہ بالا تقریر سے یہ بات واضح ہوگئی کہ زید نے حدیث نبوی ﷺ کے مصداق منزل آحرف سبعہ کی تمام معتبر وجوہ قراءات (برابر ہے کہ وہ متفقہ تھیں یا مختلفہ) کو مصحف میں جمع کیا، کیونکہ حضرت ابو بکر رضی اللہ عنہ نے انہیں سارا قرآن جمع کرنے کا حکم دیا تھا اور حروف سبعہ کا ہر حرف قرآن مجید ہے، اگر ان میں سے کوئی ایک بھی رہ جاتا تو مکمل نہ ہوتا۔ امام شاطبی رحمہ اللہ نے اسی طرف اشارہ کرتے ہوئے فرمایا ہے:

فقام	فيه	بعون	الله	يجمعه
يا القصح	والجدوا	لعزم	الذي	بهرأ
من	كل	أوجه	حتى	استتم له
بالسبعة	الأحرف	العليا	كما	اشتهرأ

”حضرت زید رضی اللہ عنہ نے اللہ کی مدد، جہد مسلسل اور عزم مصمم کے ساتھ امت کی خیر خواہی کو سامنے رکھتے ہوئے جمع قرآن کے کام کا بیڑا اٹھایا تھی کہ انہوں نے آحرف سبعہ کی تمام وجوہ معروفہ و مشہورہ کو مصاحف میں جمع کر دیا۔“

عہد عثمانی میں زید کا جمع کردہ مصحف کس کے پاس رکھا گیا؟ نیز عہد عثمانی میں اسی مصحف سے مزید مصاحف کس نے اور کیوں جمع کئے۔

حضرت زید رضی اللہ عنہ نے قرآن مجید مکمل لکھ کر حضرت ابو بکر رضی اللہ عنہ کو دے دیا۔ یہ قرآن انہی کے پاس تا وفات رہا۔ جب ان کی وفات کا وقت قریب آیا تو انہوں نے یہی نسخہ حضرت عمر رضی اللہ عنہ کے سپرد کر دیا جب عمر رضی اللہ عنہ فوت ہوئے تو یہی مصحف حضرت حفصہ رضی اللہ عنہا کی تحویل میں دے دیا گیا۔ ابو بکر رضی اللہ عنہ نے تو عمر رضی اللہ عنہ کو نص کی وجہ سے منتقل کیا، لیکن عمر رضی اللہ عنہ نے عثمان رضی اللہ عنہ کو یہ مصحف منتقل اس لیے نہیں کیا تھا، کیونکہ انہوں نے عثمان رضی اللہ عنہ کا معاملہ شوریٰ کے سپرد کر دیا تھا۔

**نوٹ:** اس سے مصحف کے حفصہ رضی اللہ عنہا کے پاس ہونے کی نفعی نہیں ہوتی، کیونکہ یہ حضرت عمر رضی اللہ عنہ کی وصیت تھی۔ حافظ ابن حجر رحمہ اللہ نے بھی مصحف کا حفصہ رضی اللہ عنہا کے پاس ہونا نقل کیا ہے۔

عہد عثمانی میں حدیثہ رضی اللہ عنہا، آرمینہ اور آذربائجان کی لڑائی میں شریک ہوئے۔ اتفاقاً یہ دونوں لڑائیاں ایک ہی سال میں ہوئی تھیں اور ان میں سے ہر دو میں شام اور عراق سے لشکر شامل ہوئے۔ آرمینہ کی شہروں پر مشتمل ایک بہت بڑا شہر ہے۔ یہ شمال کی طرف واقع ہے۔ یہ شہر اپنی خوبصورتی، معتدل آب و ہوا، کثیر پانی اور درختوں کی وجہ سے اپنی مثال

آپ ہے۔ آذربائیجان یہ عراق کے مغربی پہاڑی سلسلہ کے مضافات میں آرمنیہ سے ملا ہوا ایک بہت بڑا شہر ہے۔ سیدنا حذیفہ رضی اللہ عنہ نے اہل حمص جنہوں نے مقدار رضی اللہ عنہ سے قراءت حاصل کی تھی کو دیکھا جو کہہ رہے تھے کہ ان کی قراءت دوسروں سے بہتر ہے۔ اہل دمشق کی بھی یہی رائے تھی اور اہل کوفہ جنہوں نے ابن مسعود رضی اللہ عنہ سے قراءت حاصل کی تھی کا بھی یہی حال تھا اور اہل بصرہ جنہوں نے ابو موسیٰ اشعری رضی اللہ عنہ سے قراءت حاصل کی تھی ان کی بھی یہی حالت تھی اور مزید یہ کہ انہوں نے اپنے مصحف کا نام 'الباب القلوب' رکھا ہوا تھا۔

حذیفہ رضی اللہ عنہ اس صورت حال سے ٹھہرا گئے۔ سیدھے مدینہ میں عثمان رضی اللہ عنہ کے پاس آئے اور کہا اے امیر المؤمنین! میں نے لوگوں کو قرآن میں یہود و نصاریٰ کی طرح اختلاف کرتے ہوئے دیکھا ہے۔ ان میں سے ایک آدمی کھڑا ہوتا ہے اور کہتا ہے کہ یہ فلاں کی قراءت ہے اور 'الوسیلۃ' میں ہے لوگوں نے تو قرآن میں اختلاف کیا ہے۔ اللہ کی قسم مجھے ڈر ہے کہ کہیں انہیں بھی وہ چیز نہ آن لے جو اختلاف کی وجہ سے یہود و نصاریٰ کو آہنچی تھی جب اہل کتاب کی طرح یہ کہا جائے گا کہ یہ فلاں کی قراءت ہے اور یہ فلاں کی۔ آپ اس وقت کیا کریں گے لہذا اس سے پہلے کچھ کیجئے۔ چنانچہ حضرت عثمان رضی اللہ عنہ نے بارہ ہزار لوگوں کو جمع کیا اور ان سے پوچھا تمہارا کیا خیال ہے اور ایک روایت میں ہے مجھ تک یہ خبر پہنچی ہے کہ لوگ ایک دوسرے پر اپنی قراءت کو ترجیح دے رہے ہیں، قریب ہے کہ یہ معاملہ کفر تک جا پہنچے بناؤ تمہاری کیا رائے ہے لوگوں نے کہا جو آپ چاہیں (ویسا کریں) اور دوسری روایت میں ہے جیسا کہ 'درہ' میں بھی ہے لوگوں نے جواب دیا جو آپ کی رائے وہی ہماری رائے ہے۔ آپ نے فرمایا میری رائے میں تو تمام لوگوں کو ایک مصحف پر اکٹھا کر دینا چاہئے تاکہ اختلاف ختم ہو جائے تو لوگوں نے اتفاق رائے کا اظہار کیا۔ پھر آپ نے حضرت حفصہ رضی اللہ عنہا سے مصحف منوایا تاکہ اس سے مزید نقول تیار کی جاسکیں اور فرمایا یہ مصحف بعد میں واپس بھجوادیں گے سو حفصہ رضی اللہ عنہا نے مصحف عثمان بھجوادیا۔ امام قسطلانی رحمۃ اللہ علیہ فرماتے ہیں کہ یہ واقعہ حضرت عثمان رضی اللہ عنہ کی خلافت کے دوسرے یا تیسرے سال ۲۵ ہجری میں پیش آیا۔

امام جزری رحمۃ اللہ علیہ کے بقول یہ واقعہ ۳۰ ہجری کے لگ بھگ کا ہے۔ چنانچہ حضرت عثمان رضی اللہ عنہ نے انصار میں سے زید بن ثابت رضی اللہ عنہ اور قریش کی ایک جماعت جن میں عبداللہ بن زبیر، سعید بن العاص، ابان بن سعید، عبدالرحمن بن حارث بن ہشام رضی اللہ عنہم شامل تھے کو جمع کیا اور کہا سب سے اچھا کون لکھتا ہے؟ جواب ملا کا تب رسول زید بن ثابت رضی اللہ عنہ، پھر فرمایا سب سے زیادہ اعراب کون جانتا ہے اور ایک روایت میں ہے سب سے زیادہ فصیح لہجہ کس کا ہے؟ انہوں نے کہا سعید بن العاص رضی اللہ عنہ کا۔ سو آپ نے فرمایا سعید لکھو اے اور زید لکھو اور ان سے کہا اس مصحف سے مزید مصاحف تیار کرو۔ اس کمیٹی کا سربراہ زید بن ثابت رضی اللہ عنہ کو بنایا۔ سو صحابہ کرام نے بالاتفاق بغیر تقدیم و تاخیر اور نقص و زیادتی کے منزل قرآن مجید کو جریس کی بتلائی ہوئی لوح محفوظ والی ترتیب کے مطابق دو گنتوں کے درمیان کتابی شکل میں محفوظ کر دیا۔

امام مالک رحمۃ اللہ علیہ فرماتے ہیں:

صحابہ نے قرآن مجید بالکل اسی طرح تالیف کیا جس طرح انہوں نے نبی صلی اللہ علیہ وسلم سے سنا تھا۔ حضرت زید رضی اللہ عنہ عرضہ اخیرہ میں آپ کے ساتھ موجود تھے اور اسی ترتیب کے ساتھ اپنی وفات تک لوگوں کو پڑھاتے رہے۔ اسی وجہ

سے جمع قرآن کے معاملہ میں ابو بکر رضی اللہ عنہ نے ان پر اعتماد کیا اور عثمان رضی اللہ عنہ نے بھی مصاحف کی کتابت انہی کے سپرد کی۔ حضرت عثمان رضی اللہ عنہ نے زید رضی اللہ عنہ اور ان کے ساتھیوں کو حافظ ہونے کے باوجود مصحف صدیقی سے نقول تیار کرنے کا حکم دیا کیونکہ مصحف صدیقی کا اعتماد ان مکتوبات متفرقہ پر تھا جو نبی صلی اللہ علیہ وسلم کے سامنے لکھے گئے تھے۔ حضرت عثمان رضی اللہ عنہ نے مصحف صدیقی کو اصل بنا کر قرآن میں قبل و قال کا دروازہ ہمیشہ کے لیے بند کر دیا۔

**سوال:** اگر کوئی یہ کہے کہ ممکن ہے مصاحف میں کچھ زائد لکھا گیا ہو یا قرآن کا کچھ حصہ لکھنے سے رہ گیا ہو؟

**جواب:** اس کا جواب یہ ہے کہ اس کا یہ خیال باطل ہے، کیونکہ صحابہ نے جو کچھ لکھا اس کی صحت پر مصاحف دلالت کرتے ہیں۔ مزید یہ کہ حضرت عثمان رضی اللہ عنہ نے زید رضی اللہ عنہ کو منتخب کیا اور ان کی سپردگی میں مصاحف کی کتابت کروائی جیسا کہ پہلے گزر چکا ہے کہ شیخین نے بھی کتابت مصاحف میں انہی (زید رضی اللہ عنہ) پر اعتماد کرتے ہوئے انہی کا انتخاب فرمایا تھا اور انہوں نے زید رضی اللہ عنہ کے ساتھ ان کی مدد اور حصول عدالت کے لیے ایک جماعت مقرر کر دی اور یہ جماعت قریشیوں پر مشتمل تھی کیونکہ قرآن اولاً ان کی لغت کے مطابق نازل ہوا تھا اور وہ اپنے ضبط کی خاص شہرت کی وجہ سے متعین کئے گئے۔

چنانچہ انہوں نے احرف سبعہ پر مشتمل پورا قرآن جو ۱۱۴ سورتوں پر مشتمل تھا اور جس کی ابتداء الحمد سے اور انتہا الناس پر ہوتی ہے، کو جمع کیا۔ انہوں نے ہر ہر سورہ کے شروع میں ماسوائے سورہ توبہ کے بسم اللہ الرحمن الرحیم لکھی۔

سورہ التوبہ کی بسم اللہ والی جگہ کو مصحف صدیقی رضی اللہ عنہ جس کا اعتماد عہد نبوی کے مکتوبات متفرقہ پر تھا، کی اقتداء کرتے ہوئے خالی چھوڑا گیا اور اسی طرح انہوں نے سورتوں کے نام، نستعین، تعداد، اجزاء و احزاب اور آیات کے نشانات سے بھی ان مصاحف کو مصحف صدیقی رضی اللہ عنہ کی اقتداء میں خالی رکھا اور اسی طرح انہوں نے ہر اس چیز کو جو قرآن نہ تھی، سے ان کو خالی رکھا۔ حالانکہ صحابہ میں سے بعض اپنے مصاحف میں آپ صلی اللہ علیہ وسلم سے مسوعہ تفسیری کلمات بھی لکھ لیا کرتے تھے۔

امام جزری رحمۃ اللہ علیہ فرماتے ہیں:

”بسا اوقات صحابہ کرام اپنے مصاحف میں تبیین و وضاحت کی خاطر تفسیری کلمات بھی لکھ لیا کرتے تھے کیونکہ وہ باخبر تھے اور قرآن و غیر قرآن کے التباس کا انہیں اندیشہ نہ تھا اور بعض لوگ تو قرآنی کلمات کے ساتھ ان تفسیری کلمات کو ملا کر لکھ لیا کرتے تھے۔ ابن مسعود رضی اللہ عنہ اس عمل کو ناپسند کرتے اور لوگوں کو اس بات سے روکتے تھے چنانچہ مسروق سے مروی ہے کہ وہ (ابن مسعود رضی اللہ عنہ) قراءۃ میں تفسیر کو ناپسند کرتے تھے اور مسروق کے علاوہ ابن مسعود رضی اللہ عنہ سے نقل کیا گیا ہے کہ: قرآن مجید کو تفسیری کلمات وغیرہ سے خالی رکھو اور غیر قرآن کو قرآن کے ساتھ خلط ملط نہ کرو۔“

## مصاحف عثمانیہ کی بابت

قرآن مجید کن قراء توں پر مشتمل ہے۔

اس بات میں کوئی اختلاف نہیں کہ قرآن مجید کا بعض حصہ عرضہ اخیرہ میں منسوخ ہوا۔ اس بارے میں کئی ایک صحابہ کے اقوال و آثار موجود ہیں۔

امام جزری رحمۃ اللہ علیہ فرماتے ہیں:

”زر بن حبیب رحمۃ اللہ علیہ فرماتے ہیں مجھ سے ابن عباس رضی اللہ عنہما نے کہا آپ کو سی دو قراءتیں پڑھتے ہیں۔ میں نے کہا عرضہ اخیرہ کے مطابق پڑھتا ہوں۔ پھر کہا کہ نبی جبریل علیہ السلام سے ہر سال دور کیا کرتے تھے، لیکن آپ نے زندگی کے آخری سال دوم تیرہ دور کیا۔ عبد اللہ بن مسعود رضی اللہ عنہ نے بھی اس بات کی تائید کی اور ان کی قراءت اس کے مطابق تھی جو عرضہ اخیرہ میں باقی رکھا گیا“۔ [النشر فی القراءات العشر]

صحابہ کرام رضی اللہ عنہم کو جب کامل تسلی ہو گئی کہ یہ قرآن ہے، آپ سے منقول ہے اور عرضہ اخیرہ میں اسے منسوخ نہیں کیا گیا تب انہوں نے اسے مصحف میں لکھا اور جو اس کے علاوہ تھا اس کو چھوڑ دیا۔ مثلاً فامضوا وکان یاخذ کل سفینة صالحہ غصبا۔ وأما الغلام فکان کافراً وغیرہ وغیرہ۔

صحابہ رضی اللہ عنہم نے متعدد مصاحف تیار کئے، کیونکہ حضرت عثمان رضی اللہ عنہ ان مصاحف کو مکھومی سطح پر بڑے بڑے شہروں میں نافذ کرنے کا ارادہ رکھتے تھے۔ چنانچہ حضرت عثمان رضی اللہ عنہ نے اپنے امراء کی طرف مصحف جھجوائے۔ صحابہ رضی اللہ عنہم نے اثبات و حذف والے کلمات کو مصحف میں متفرق طور پر لکھ دیا، کیونکہ حضرت عثمان رضی اللہ عنہ احرف سبعہ پر مشتمل مصاحف کا ارادہ رکھتے تھے لہذا کاتبین نے کلمات میں وہ رسم الخط اختیار کیا جس سے متعدد قراءت سبھی جاتی تھیں۔ مثلاً فتبینوا۔ ننشرھا۔ اف۔ ہیئت۔ أخویکم۔ کو مصحف میں اسی طرح لکھ دیا۔

اور کچھ کلمات ایسے تھے جو مختلف قراءت میں مختلف تھے اور ان کو جمع کرنا ممکن نہ تھا لہذا صحابہ نے ان کلمات میں بعض کو بعض مصحف میں اور بعض کو بعض مصحف میں لکھ دیا۔ مثلاً وأوصی، ووصی۔ سارعو، وسارعو۔ وبالزیر وبالکتاب، والزیر والکتاب۔ خیراً منھا، خیراً منھما۔ فتوکل، وتوکل۔ شرکائھم، شرکائھم۔ تجری تحتھا، تجری من تحتھا۔ اشد منکم۔ اشد منھم۔ بما کسبت، فیما کسبت۔ فان الله هو الغنی، فان الله الغنی۔ وغیرہ۔

مذکورہ طرز کے کلمات کو متفرق طور پر مصاحف میں لکھ دیا گیا۔ اگر ان کلمات کی ایک صورت اصل اوراق پر اور ایک حاشیہ میں لکھ دی جاتی تو شاید سمجھا جاتا کہ حاشیہ میں غلط کی تصحیح کی گئی ہے۔ اگر یکے بعد دیگرے ان کلمات کو اصل میں لکھا جاتا تو ان کلمات کے اسی طرح نازل ہونے کا شبہ ہو سکتا تھا۔ (لہذا اس طرح کے کلمات کو متفرق طور پر لکھ دیا گیا تا کہ اختلاف کا ہر ذریعہ مسدود کیا جائے)

صحابہ نے مصاحف کو نقاط و اعراب سے بھی خالی رکھا تا کہ ایک کلمہ سے مختلف قراءت سبھی جاسکیں۔

دانی رحمۃ اللہ علیہ نے المقتنع، میں نقل کیا ہے کہ اسی وجہ سے ابن مسعود وغیرہ مصاحف میں نقاط و اعراب کو ناپسند سمجھتے تھے کیونکہ نقل کیا گیا ہے کہ اپنے مصاحف کو (اعراب و نقاط وغیرہ) سے خالی رکھو۔ صحابہ نے مصاحف کو نقاط و اعراب سے خالی رکھا تا کہ آپ سے منقول مختلف وجوہ قراءت ان کلمات سے اخذ کی جاسکیں (اس کی وجہ یہ تھی قراءت کا مدار اصل میں تو حفظ پر تھا نہ کہ صرف کتابت پر)

لہذا	یعلمون	کو	تعلمون
	فتبینوا	کو	فتتبتوا
	یقبل	کو	تقبل

ننشر	کو	ننشر
ولایسٹل	کو	ولایسٹل
اخوتکم	کو	أخویکم

اس طرح قرآن ایک ہی خط سے دونوں منقول عن الرسول قراءات کے مطابق پڑھا جاسکتا ہے۔ صحابہ نے آنحضرت ﷺ سے قراءات حاصل کیں۔ آپ کو قرآن مجید معانی اور الفاظ پہنچانے کا حکم اللہ نے دیا تھا۔ صحابہ کے لیے جائز نہ تھا کہ وہ رسول اللہ ﷺ سے منقول اور ثابت شدہ قرآن مجید کے کسی حصہ کو کم کرتے۔ مصاحف عثمانیہ پر صحابہ کا اجماع تھا حتیٰ کہ کوئی دو آدمی بھی ایسے نہیں ملتے جنہوں نے ان سے اختلاف کیا ہو۔ ہاں حضرت علی رضی اللہ عنہ فرماتے ہیں اگر مصاحف کا کام میرے سپرد کیا جاتا تو میں بھی وہی کرتا جو عثمان نے کیا اور جب انہیں خلافت ملی تو حدیث: «أن النبی یأمرکم ان تقرؤ القرآن کما علمتم» ”آپ ﷺ نے فرمایا تمہیں جیسے قرآن پڑھایا گیا ہے ویسے ہی پڑھو۔“ کے راوی ہونے کے باوجود انہوں نے اپنی خلافت کے زمانہ میں ان مصاحف میں کچھ بھی تغیر نہ کیا۔

### عہد صدیقی رضی اللہ عنہ اور فاروقی رضی اللہ عنہ کے مصاحف کو حضرت عثمان نے کیا کیا؟

جب نقل قرآن کے اتفاقی یا اختلافی حروف کا اعتماد حفاظ پر تھا تو آپ ﷺ نے سرکاری طور پر حفاظ کو بلاد اسلامیہ میں تعلیم قرآن کے لیے مبعوث فرمایا اور مصاحف کو (اضافی طور پر) اصول مقرر کر دیا تاکہ ان کے نافذ کرنے سے لوگوں کا شوق بڑھے۔ لہذا آپ نے ہر صوبہ کی طرف ان کی اکثریتی قراءات کے موافق مصحف روانہ کر دیا (اور یہ کوئی ضروری نہ تھا)۔

مروی ہے کہ حضرت عثمان رضی اللہ عنہ نے زید رضی اللہ عنہ کو حکم دیا کہ وہ اہل مدینہ کو پڑھائیں اور اس طرح عبداللہ بن سائب مکی رضی اللہ عنہ کو مکہ روانہ کیا۔ مغیرہ بن شعبہ رضی اللہ عنہ کو شامی مصحف کے ساتھ روانہ کیا۔ ابو عبد الرحمن المسلمی رضی اللہ عنہ کو کوفہ اور عامر بن عبد قیس رضی اللہ عنہ کو بصری مصحف کے ساتھ روانہ کیا۔ یاد رہے مذکورہ شہروں میں اس وقت حفاظ تابعین کا ایک جم غفیر موجود تھا۔ مدینہ میں ابن مسیب، عروہ، سالم، عمر بن عبد العزیز، سلیمان، عطاء بن یسار، معاذ بن حارث المعروف قاری، عبد الرحمن بن ہرمز، ابن شہاب زہری، مسلم بن جنب اور زید بن اسلم رضی اللہ عنہ (جیسے کبار تابعین موجود تھے)

مکہ میں، عبید اللہ بن عمر، عطاء، طاؤس، مجاہد، عکرمہ اور ابن ابی ملیکہ رضی اللہ عنہ۔ کوفہ میں۔ علقمہ، اسود، مسروق، عبیدہ، عمرو بن شریبل، حارث بن قیس، ربیع بن خثیم، عمرو بن میمون، ابو عبد الرحمن المسلمی، زبیر بن حبیش، عبید بن فضیلہ، ابو زرعہ بن عمرو، سعید بن جبیر، نخعی اور شعبی رضی اللہ عنہ بصرہ میں عامر بن قنبل، ابو العالیہ، ابو جاب، نصر بن عاصم، یحییٰ بن نصیر، جابر بن زید، حسن، ابن سیرین اور قتادہ رضی اللہ عنہ۔

شام میں مغیرہ بن ابی شہاب مخزومی (عثمان کے شاگرد قراءت) خلید بن سعد رضی اللہ عنہ (ابو درداء کے شاگرد) اور ان کے علاوہ دیگر حضرات موجود تھے۔

چنانچہ ہر شہر والے نے اپنے مصحف سے ان صحابہ کی نگرانی میں جنہوں نے قرآن نبوی سے حاصل کیا تھا قراءت

حاصل کی، پھر صحابہ کے شاگردان کے قائم مقام ہو گئے پھر ایک قوم نے اپنے آپ کو قراءۃ کے اخذ و ضبط کے لیے خاص کیا انہوں نے قراءات کا علم خوب اہتمام سے حاصل کیا حتیٰ کہ وہ اس فن میں مقتدا اور راہنما بن گئے۔ لوگ ان سے قراءات اخذ کرنے کے لیے آتے۔ ان کے شہریوں نے بھی ان کی قراءات پر اجماع کر لیا حتیٰ کہ کوئی دو آدمی بھی ایسے نہیں ملتے جنہوں نے ان کی قراءات کی صحت کے متعلق اختلاف کیا ہو۔ قراءات کے ساتھ خاص تعلق کی وجہ سے قراءات انہی کی طرف منسوب کی جانے لگیں اور آج تک اسی نسبت کے ساتھ رائج ہیں۔

اب امت کا اس بات پر اجماع ہو چکا ہے کہ ان ائمہ نے جو کچھ بھی مصاحف کے مطابق کمی و زیادتی کا اختلاف نقل کیا ہے وہ قرآن ہے (اور جو ترک کیا ہے وہ غیر قرآن ہے)

### مصحف صدیقی رضی اللہ عنہ

رہی بات مصحف صدیقی کی تو جب حضرت عثمان رضی اللہ عنہ کتابت مصاحف سے فارغ ہوئے تو انہوں نے (وعدہ کے مطابق) مصحف صدیقی حفصہ رضی اللہ عنہا کو واپس کر دیا۔ جب مروان (بن عبدالحکم) کا دور آیا تو اس نے حضرت حفصہ رضی اللہ عنہا سے یہ قرآن جلانے کے لیے منگوایا مگر آپ نے انکار کر دیا۔ جب حفصہ رضی اللہ عنہا فوت ہوئیں تو مروان ان کے جنازہ میں شریک ہوا اور ان کے بھائی عبداللہ بن عمر رضی اللہ عنہما سے قرآن طلب کیا۔ جنازے سے واپسی کے بعد وہ قرآن مروان کے پاس لے گئے۔ مروان نے اس قرآن کو جلا دیا تاکہ لوگ اسے دیکھ کر پھر اختلافات کا شکار نہ ہو جائیں۔

**سوال:** اختلاف تو آج بھی موجود ہے پھر دعویٰ اتفاق کے کیا معنی؟

**جواب:** مراد یہ قراءات میں اختلاف نقص و زیادتی کا ہو یا نفاط و اعراب کا وہ رسم مصاحف سے خارج نہیں، کیونکہ مصاحف نفاط و اعراب سے اسی غرض سے خالی رکھے گئے تھے۔ (تاکہ تمام قراءات صحیحہ کو منطبق کیا جاسکے)

مثلاً

فَصْرُهِنَّ	کو	فَصْرُهِنَّ
ان الامر كُلهُ لله	کو	ان الامر كُلهُ لله
يَضْرُكُم	کو	يَضْرُكُم
يَقْضِ	کو	يَقْضِ

ان تمام قراءات کا رسم عثمانی میں احتمال موجود ہے۔

### مصاحف جلانے کا حکم

امام دانی رضی اللہ عنہ، ابن شہاب زہری رضی اللہ عنہما سے نقل کرتے ہیں کہ عثمان رضی اللہ عنہ نے حفصہ رضی اللہ عنہا کو مصحف واپس کرنے کے بعد باقی تمام مصاحف کو جلا دیا۔ [المقنع]

اور اللیب نامی کتاب میں ہے کہ حضرت عثمان رضی اللہ عنہ نے حفصہ رضی اللہ عنہا کو مصحف لوٹانے کے بعد باقی جلانے کا حکم دیا اور یہ بھی کہا گیا ہے انہوں نے خود جلانے۔

شرح 'جعبری' میں ہے کہ پھر آپ نے مصحف حفصہ رضی اللہ عنہا کے علاوہ دیگر صحابہ کے مصاحف کی طرف توجہ کی جو آنحضرت سے تفسیری کلمات سن کر لکھ لیتے تھے تاکہ انہیں جلا کر ختم کر دیا جائے۔

اور یہ بھی ممکن ہے کہ اس سے مراد اضافی مکتوبات متفرقہ بلا ترتیب کو جلانا ہو، تاکہ ان کی موجودگی میں پھر اختلاف نہ ہو جائے۔

لبیب رضی اللہ عنہ کے قول 'امرہا' (انہوں نے حکم دیا) پر غور کیجئے اور قاضی رضی اللہ عنہ نے بڑے وثوق کے ساتھ یہ بات کہی ہے کہ صحابہ نے ان اوراق (زائدہ) کو پہلے پانی سے دھویا تاکہ ان کے نشانات اچھی طرح ختم ہو جائیں اور اس کے بعد انہیں جلایا۔ قصہ مختصر یہ کہ تیار کردہ مصاحف کے علاوہ کو جلانے پر کسی نے اعتراض بھی نہیں کیا۔

سرید بن علقمہ سے مروی ہے کہ علی رضی اللہ عنہ نے فرمایا اگر میں خلیفہ بنا تو میں بھی وہی کام کرتا جو عثمان رضی اللہ عنہ نے کیا۔ مصعب بن سعد رضی اللہ عنہ فرماتے ہیں: جب عثمان رضی اللہ عنہ نے ان اوراق کو جلایا تو میں نے بہت سے لوگوں کو متعجب ہوتے دیکھا، لیکن ان میں سے کسی ایک نے بھی عثمان پر عیب نہیں لگایا۔ اس میں احراق کتب مقدسہ کی دلیل ہے اور ابن بطلان نے کہا ہے کہ اس حدیث میں ایسی کتابوں کے جلانے کی دلیل ہے جن میں "اللہ" لکھا ہو، کیونکہ یہ نوری (حروف) کے اکرام کی خاطر ہے تاکہ وہ پاؤں میں نہ روندے جائیں۔

اور 'الاتقان' میں ہے جب قرآن کے بوسیدہ حروف کو تلف کرنے کی ضرورت ہو تو انہیں گڑھے میں دفن کرنا جائز نہیں، کیونکہ یہ پاؤں تلے روندے جائیں گے انہیں پھاڑنا بھی درست نہیں، کیونکہ اس سے حروف اور کلمات متفرق ہو جائیں گے جس سے مکتوب مصاحف معیوب ہوں گے۔ حلیبی نے اسی طرح کہا ہے اور مزید کہا ہے کہ اگر انہوں نے جلایا تھا تو پہلے اس کو پانی سے دھویا تھا لہذا عثمان کے مصاحف جلانے میں کوئی حرج کی بات نہیں، کیونکہ انہوں نے وہ اوراق جلائے تھے جن میں منسوخ قراءات تھیں اور ان کے علاوہ بعض دیگر لوگوں کا مؤقف ہے کہ دھونے سے جلانا بہتر ہے، کیونکہ دھونے کے بعد تو پانی زمین پر گر دیا جائے گا اور قاضی حسین رضی اللہ عنہ نے بالجزم مذکورہ بات پر حاشیہ آرائی کرتے ہوئے مصاحف کے جلانے کو حرام قرار دیا ہے، کیونکہ یہ خلاف احترام ہے اور امام نووی رضی اللہ عنہ نے مکروہ قرار دیا ہے۔ بہر حال یہ مسئلہ اہل علم میں مختلف فیہ ہے۔ واللہ اعلم

### مصاحف عثمانیہ کی تعداد کی بارہ میں

مصاحف عثمانیہ کی تعداد میں اختلاف پایا جاتا ہے۔ بعض نے کہا ہے کہ یہ مندرجہ ذیل چھ ہیں۔ ابن عامر رضی اللہ عنہ نے اسی کو صحیح قرار دیا ہے۔

۱ کئی ۲ شامی ۳ بصری ۴ کوئی

۵ مدنی عام، (جو حضرت عثمان رضی اللہ عنہ نے مدینہ میں ایک جگہ پر عام لوگوں کے لیے رکھوایا تھا)

۶ مدنی خاص (جسے حضرت عثمان رضی اللہ عنہ نے اپنے لیے رکھا تھا۔ اسے صحیف امام بھی کہا جاتا ہے)

حافظ ابن حجر رضی اللہ عنہ اور علامہ جلال الدین سیوطی رضی اللہ عنہ کے بقول پانچ تھے اور صاحب 'زاد القراء' نے لکھا ہے کہ جب عثمان رضی اللہ عنہ نے ایک نقل تیار کروائی جس کا نام 'امام' رکھا تو پھر اس سے مزید بقول تیار کروا کر ایک ایک مکہ، کوفہ، بصرہ، شام کی طرف روانہ کیا اور ایک نسخہ مدینہ میں رکھا۔ بصری رضی اللہ عنہ فرماتے ہیں: "مدینہ میں ایک نسخہ عام لوگوں کے لیے تھا اور ایک آپ نے اپنے لیے رکھا تھا اور باقی اپنے گورنروں کی طرف بھیج دیئے۔ پھر فرماتے ہیں مصاحف کی تعداد آٹھ ہے۔ پانچ اتفاقی اور تین اختلافی ہیں یعنی متفق علیہ تو کوئی، بصری، شامی، مدنی عام اور مدنی خاص ہیں جبکہ

مکی، بحرینی اور یمنی کے بارہ میں اختلاف ہے ان کی دلیل علامہ شاطبی رحمۃ اللہ علیہ کے مندرجہ ذیل اشعار ہیں:

وسار	فی	نسخ	منہا	مع	المدنی
کوف	شام	ولبصر	ثملا	البصرا	
وقیل	مکہ	والبحرین	مع	یمن	
ضاعت	بہا	نسخ	فی	نشرہا	قطرا

”ان نسخوں میں سے ایک ایک نسخہ مدینہ، کوفہ، شام اور بصری کی طرف بھی روانہ کیا جس نے آنکھوں کو (خیر و برکت) سے بھر دیا اور یہ بھی کہا گیا ہے کہ مکہ، بحرین اور یمن کی طرف بھی ایک ایک نسخہ بھیجا۔ یہ نسخے خوشبو کی طرح چار سو بھیل گئے۔“

اگر آپ یہ کہیں کہ شاطبی رحمۃ اللہ علیہ کے مذکورہ اشعار میں تو سات کا تذکرہ ہے نہ کہ آٹھ کا؟ تو ہم کہیں گے کہ مدنی سے مراد مدنی عام و خاص دونوں ہیں اس کی دلیل شاطبی کا یہ قول ہے۔

سورہ بقرہ میں:

وَأَوْصِيْهِ الْإِمَامَ (مدنی خاص) اور مدنی (عام) میں وَأَوْصِيْهِ (لکھا گیا ہے) والشامی والمدنی

جب عثمان رضی اللہ عنہ نے قرآن ایک مصحف میں جمع کر لیا تو اس کا نام مصحف امام رکھا اور پھر اس سے مزید نقل تیار کروا کر مصحف امام کو اپنے لیے خاص کر لیا اور مصحف مدنی (عام) کو (افادہ عام کے لئے) اس کے مقام پر رکھ دیا اور باقی مصاحف اپنے امراء کی طرف روانہ کر دیئے۔ اور یہ بھی کہا گیا ہے کہ ایک مصحف مصر کی طرف روانہ کیا۔

## مصاحف و مصحف اور جمع صدیقی و عثمانی کا فرق

### ’مصاحف اور مصحف کا فرق:

صحیفوں سے مراد وہ اوراق ہیں جنہیں عہد صدیقی میں جمع کیا گیا تھا۔ یہ متفرق سورتیں تھیں اگرچہ آیات کے اعتبار سے مرتب تھیں، لیکن موجود ترتیب سور کے مطابق نہ تھیں جب انہی سورتوں کو موجودہ ترتیب کے مطابق مرتب شکل میں لکھ دیا تو یہی مصحف بن گیا۔

## جمع صدیقی و عثمانی کا فرق

حضرت ابوبکر رضی اللہ عنہ نے تو قرآن مجید ختم ہو جانے کے اندیشے کے پیش نظر نبی صلی اللہ علیہ وسلم کی بتلائی ہوئی آیات کو سورت کی ترتیب کے مطابق جمع کر دیا اور جب حضرت عثمان رضی اللہ عنہ کے دور میں اختلاف قراءت رونما ہوا یہاں تک کہ لوگوں نے اپنی لغات کی وسعت کی بنا پر قرآن اپنی لغات کے مطابق پڑھنا شروع کر دیا اور معاملہ یہاں تک جا پہنچا کہ لوگ ایک دوسرے کی لغت کو غلط کہنے پر اتر آئے۔ حضرت عثمان رضی اللہ عنہ اس معاملے سے گھبرائے، لہذا انہوں نے ان متفرق صحائف کو ایک مصحف میں جمع کر دیا۔ سو صحائف میں آیت کی اور مصاحف میں سورت آیات کی ترتیب آپ صلی اللہ علیہ وسلم کی بیان کردہ ترتیب کے مطابق تھی۔

امام دانی رحمۃ اللہ علیہ عدد قرآن کی بحث میں فرماتے ہیں: صحابہ نے آیات کے سرے (اختتام) اور ان کی ترتیب نیز

سورتوں کی ترتیب بھی آپ ﷺ سے حاصل کی تھی۔ جیسا کہ امام ترمذی، نسائی، ابوداؤد رحمہم اللہ نے نقل کیا ہے اور امام حاکم رحمہم اللہ نے اسے صحیح کہا۔ ابن عباس رحمہم اللہ سے مروی ہے جب آپ ﷺ پر آیات نازل ہوتیں تو آپ ﷺ فرماتے فلاں آیت کو فلاں سورت میں لکھ دو۔

اسی کی طرف امام شاطبی رحمہم اللہ نے اپنے مندرجہ ذیل اشعار میں اشارہ کیا ہے:

فامسك الصحف الصديق ثم إلى الفاروق اسلمها لما قضى العمر  
وعند حفصة كانت بعد فاختلف القراء فاعتزلوا في احرف زمراً  
وكان في بعض مغزاهم مشاهدهم حذيفه فرأى في خلفهم عبرا  
فجاء عثمان مذعوراً فقال له أخاف أن يخلطوا فادرك الشير  
فاستحضر الصحف الالٰی التي جمعت وخص زيدا ومن قريشه لفرا  
فجردو كما يهوى كتابته ما فيه شكل ولا نقط فيتجرأ

”جمع شدہ صحیفے ابوبکر رحمہم اللہ نے اپنے پاس رکھے جب انہوں نے عمر رحمہم اللہ کو خلافت کے لیے منتخب کیا تو وہ صحیفے ان کے سپرد کر دیئے۔ وہ صحیفے عمر رحمہم اللہ کے بعد حفصہ رحمہم اللہ کے پاس آ گئے اور انہی کے پاس رہے یہاں تک کہ قراء کا اختلاف گروہوں کی شکل میں رونما ہوا۔ اس اختلاف کو حذیفہ رحمہم اللہ نے اپنی بعض مہمات میں دیکھا تو اس کے انجام و نتائج کو بھانپ گئے۔ سو وہ اس خوف کی کیفیت میں حضرت عثمان رحمہم اللہ کے پاس آئے اور کہا اس سے پہلے کہ اختلاف بڑھے لوگوں کی راہنمائی کی جائے۔ چنانچہ انہوں نے پہلے سے جمع شدہ صحیفے منگوائے اور زید رحمہم اللہ (کی نگرانی میں) قریش کی ایک جماعت کو (اس کام کے لیے) خاص کیا۔ انہوں نے رسول اللہ ﷺ پر منزل متفرق حروف سبعہ کو لغت قریش کے مطابق لکھا۔ ہاں انہوں نے مصاحف کو نقاط اور اعراب سے خالی رکھا (تا کہ دوسری قراءت بھی اس پر منطبق ہو سکیں) اس بات پر مصاحف کی کتابت بھی دلالت کرتی ہے۔“



## ضروری اعلان

ملکی حالات سے آگاہی رکھنے والا ہر شخص واقف ہے کہ مہنگائی کے طوفان سے ہر طبقہ اور ادارہ متاثر ہے۔ اسی مہنگائی اور طباعت کے بڑھتے ہوئے خرچ کی وجہ سے ادارہ رُشد کو علم قراءت نمبر (حصہ اول) میں تقریباً سو لاکھ روپے کا خسارہ برداشت کرنا پڑا ہے۔ ادارے کے مالی حالات اجازت نہیں دیتے کہ فی شمارہ اتنی خطیر رقم اپنی طرف سے ادا کرے، چنانچہ انتظامیہ رُشد کو مجبوراً یہ فیصلہ کرنا پڑ رہا ہے کہ

(۱) حالیہ اور آئندہ شمارہ یعنی حصہ دوم و سوم کی قیمت مبلغ -/300 روپے فی شمارہ ہوگی۔

(۲) اس سلسلے میں عام قاری اور طلباء کے درمیان کوئی امتیاز نہیں ہوگا۔

(۳) ماہنامہ رُشد کے مستقل خریدار مبلغ -/200 روپے بھیج کر شمارہ حاصل کر سکیں گے۔ (ادارہ)